

صحیح بخاری پر ایک اجمالی نظر

<"xml encoding="UTF-8?">

مقدمہ

رسول اکرم (صلی اللہ علیہ وآلہ وسلم) نے مسلمانوں کی ہدایت کیلئے دو قیمتی چیزیں چھوڑی ہیں تاکہ مسلمان ہمیشہ ضلالت اور گمراہی سے محفوظ رہیں۔ ان دو چیزوں میں سے ایک اللہ تعالیٰ کی کتاب، قرآن مجید ہے اور دوسری چیز رسول اکرم (صلی اللہ علیہ وآلہ وسلم) کی عترت اور اہلبیت (علیہم السلام) ہے۔ ہم جانتے ہیں کہ عالم اسلام میں پائی جانے والی تمام روایات پر تحقیق کی ضرورت ہے تاکہ صحیح احادیث سے صحیح مطلب نکال کہ قرآن کو صحیح طریقے سے سمجھا جا سکے تاکہ مسلمان اپنی دنیا اور آخرت کو سنوار سکیں۔

اہلسنت کے حدیث کی کتابوں میں سے سب سے مشہور کتاب جو حدیث کی تمام کتابوں سے معتبر قرار پائی یہاں تک کہ اہلسنت کے عالموں نے اسے قرآن کے بعد معتبر ترین کتاب کا درجہ دیا اور اسے دین کے سمجھنے کا اہم ذریعہ قرار دیا وہ کتاب صحیح بخاری ہے۔

جب تک ہم کسی کتاب کے بارے میں بحث نہ کریں، تحقیق نہ کریں، اعتراض نہ کریں، سوال نہ کریں اس وقت تک ہم اس کتاب کو سمجھ نہیں سکتے اس لئے صحیح بخاری کو سمجھنے کیلئے بھی تحقیق کی ضرورت ہے تاکہ اس کتاب کی خصوصیات کو سمجھ سکیں۔

اس مقالے میں ہم کوشش کریں گے کہ صحیح بخاری کے علمی معیار کو جان سکیں اور اس کتاب کی فکری اور دینی حیثیت معلوم کر سکیں اور پتا لگا سکیں کہ اس کتاب نے سنت رسول اکرم (صلی اللہ علیہ وآلہ وسلم) کی کس حد تک خدمت کی ہے۔

امام بخاری کی زندگی

ابو عبداللہ محمد ابن اسماعیل بخاری، قمری سال کے سن ۱۹۴میں بخارا (خراسان) میں پیدا ہوئے بچپن میں ہی ان کے والد کا انتقال ہو گیا اور ان کی والدہ نے ان کی تربیت کی ذمیداری اٹھائی۔

بخاری اپنی زندگی کے بارے میں خود فرماتے ہیں کہ : میں نے دس سال کی عمر سے حدیثوں کو حفظ کرنا شروع کیا اور ۱۶ سولہ سال کی عمر میں اپنی ماں اور بڑے بھائی کے ساتھ مکہ روانہ ہوا چھ سال میں نے مکہ اور مدینہ میں زندگی گذاری۔

ان سالوں میں بخاری نے دینی علوم کو حاصل کیا انہوں نے حدیثوں کی جمع آوری کیلئے شام، مصر، الجزیرہ، بغداد، بصرہ، خراسان کا سفر کیا۔ جب وہ نیشاپور پہنچا تو قرآن کے مخلوق ہونے کی بحث چھڑی ہوئی تھی یہ بحث بخاری اور محمد ابن یحییٰ دہلی کے درمیان کشمکش کا سبب بنی ۔

بخاری علم حاصل کرنے اور چند کتاب لکھنے کے بعد اپنے شہر واپس پلٹے ۔ بخاری اور بخارا کے والدی خالد ابن

احمد کا اختلاف سبب بنا کہ وہ سمرقند آئے اور ایک گاؤں میں زندگی گزارنے پر مجبور ہوئے۔ قمری سال ۲۵۶ میں جب ان کی عمر ۶۲ سال تھی، انہوں نے اس جہان فانی کو الوداع کہا۔ (۱)
امام بخاری نے ۱۸ کتابیں لکھیں، ان کی کتابوں میں اہم ترین کتاب صحیح البخاری کو کہا جا سکتا ہے۔ اس کتاب کے علاوہ بخاری کی چند کتابیں یہ ہیں: **التاریخ الكبير، التاريخ الأوسط، التاريخ الصغير، خلق أفعال العباد، الضعفاء الكبير، أسامی الصحابة، المبسوط، المسند الكبير، الضعفاء الصغير، مختصر من تاریخ النبی**۔

کتاب صحیح البخاری

یہ کتاب اہلسنت کے حدیث کی کتابوں میں سے سب سے زیادہ مشہور کتاب ہے جو اہلسنت کے نزدیک حدیث کی تمام کتابوں میں سب سے زیادہ معتبر کتاب سمجھی جاتی ہے۔ صحیح بخاری میں موجود احادیث کو ۹ نو ابواب میں تقسیم کیا گیا ہے۔
تمام احادیث کو موضوع کے لحاظ سے ان ابواب میں رکھا گیا ہے: **«بدء الوحي»، «الایمان»، «العلم»، «الوضوء»، «الغسل»، «الحیض» و «الصلوة»** کتاب کے دوسرے، تیسرے اور چوتھے حصے میں فقہی ابواب کو جگہ دی گئی ہے۔ بخاری نے کتاب کے پانچھویں باب میں مناقب کو بیان کیا ہے، چھٹے باب میں قرآن کی تفسیر بیان کی ہے، ساتویں باب میں کچھ فقہی ابواب کو جگہ دی ہے جیسے نکاح، طلاق اور آٹھویں باب میں دعا کے متعلق روایات کو اور کچھ فقہی مسائل کے ساتھ بیان کیا ہے اور کتاب کے آخر میں «منامات»، «فتن»، «أخبار آحاد» و «إعتصام کتاب و سنت» و «توحید» ان عناوین کو بہترین خاتمے کے عنوان سے ذکر کیا ہے۔

صحیح بخاری میں حدیثوں کی تعداد

اہلسنت کے علماء میں صحیح بخاری کی حدیثوں کی تعداد کے بارے میں اختلاف پایا جاتا ہے۔ ہدی الساری میں ابن حجر، ابن صلاح سے نقل کرتے ہیں: صحیح بخاری میں تکراری اور غیر تکراری حدیثوں کی تعداد ۷۲۷۵ ہے (۲) جبکہ ریاض میں چھپی ہوئی صحیح بخاری کی دو جلدوں میں حدیثوں کی تعداد ۷۵۶۳ ہے (۳) اور دوسری طرف فہارس البخاری میں رضوان محمد رضوان نے ابن حجر سے نقل کیا ہے کہ: صحیح بخاری میں موجود حدیثوں کی تعداد ۹۰۸۲ ہے۔ (۴) صحیح بخاری کی آدھی سے زیادہ روایات تکراری ہیں اس بنا پر غیر تکراری روایات کی تعداد ۴۰۰۰ ہے۔ ان روایات میں سے ۱۳۴۱ روایتیں معلق ہیں یعنی ان کی سند کامل نہیں اور بہت ساری روایتوں میں رسول اکرم (صلی اللہ علیہ وآلہ وسلم) کا کلام نہیں بلکہ اصحاب یا تابعین کے کلام کو نقل کیا گیا ہے۔ ان باتوں کو دیکھتے ہوئے ابن حجر کی بات درست لگتی ہے کہ: صحیح بخاری میں رسول اکرم (صلی اللہ علیہ وآلہ وسلم) سے متصل روایتوں کی تعداد صرف ۲۶۰۲ ہے۔ (۵)
امام بخاری کی کتابوں میں سے صحیح بخاری کے علاوہ دوسری کتابیں علماء اہلسنت کی نظر میں مورد تہمت قرار پائی ہیں کیونکہ بخاری کی ۱۱۸ کتابیں سامنے آئی ہیں۔ ۵۹ کتابوں میں پوری کتاب یا اکثر کتاب صحیح بخاری کی شرح پر مشتمل ہیں۔ ۲۸ کتابیں صحیح بخاری کے حاشیہ پر مشتمل ہیں۔ ۱۵ کتابیں صحیح بخاری کے خلاصہ پر مشتمل ہیں۔ ۱۶ کتابیں صحیح بخاری میں موجود موضوعات پر لکھی گئی ہیں۔ (۶)

بخاری کا حدیثوں کو نقل کرنے کا طریقہ

۱۔ حدیثوں پر پابندی کے اثرات

کچھ سادہ لوح مسلمان جو علم الحدیث سے آشنائی نہیں رکھتے اور حدیث کے صرف ظاہر کو دیکھتے ہیں ان کا کہنا ہے کہ رسول اکرم (صلی اللہ علیہ وآلہ وسلم) سے منسوب تمام حدیثیں بغیر کمی اور زیادتی کے رسول اکرم (صلی اللہ علیہ وآلہ وسلم) نے ارشاد فرمائی ہیں اور نقل کرنے والوں نے بھی رسول اکرم (صلی اللہ علیہ وآلہ وسلم) کے تمام الفاظ کو کلام کی ظرافتوں کے ساتھ بغیر کمی اور زیادتی کے نقل کیا ہے اور یہ حدیثوں کا مجموعہ نسل در نسل منتقل ہوتا ہوا ہم تک پہنچا ہے۔ ان کا یہ بھی کہنا ہے کہ صحیح بخاری کی تمام روایات اسی طرح نقل ہوئی ہیں اور سب کی سب رسول اکرم (صلی اللہ علیہ وآلہ وسلم) نے ارشاد فرمائی ہیں۔ حالانکہ اس بات کو عقل قبول نہیں کرتی کیونکہ بہت بعید ہے کہ رسول اکرم (صلی اللہ علیہ وآلہ وسلم) کے اصحاب کا حافظہ اتنا تیز ہو کہ وہ اس انتظار میں ہوں کہ رسول اکرم (صلی اللہ علیہ وآلہ وسلم) کچھ بیان فرمائے اور وہ اس کلام کو بغیر کمی اور زیادتی کے آگے پہنچائیں۔ اصحاب کے ساتھ تابعین اور ان کے بعد دوسرے نقل کرنے والے تمام کے حق میں یہ گمان کرنا کہ ان کا حافظہ اتنا تیز تھا کہ انہوں نے کلام کے تمام الفاظ اور ظرافتوں کو بغیر کمی اور زیادتی کے نقل کیا ہو یہ مشکل ہے یہاں تک کہ ایک حدیث بھی ایسی نہیں جس میں کسی کلمہ کا اضافہ یا کمی نہ ہوئی ہو۔ جو بات قابل قبول ہے وہ یہ ہے کہ رسول اکرم (صلی اللہ علیہ وآلہ وسلم) نے ایک مطلب کو بیان کیا ہو اور تمام صحابہ نے اپنے حافظہ کے مطابق اس مطلب کو ذہن نشین کیا اور پھر اس مطلب کو اپنے لفظوں میں آگے نقل کیا (اصطلاح میں اسے نقل بالمعنی کہا جاتا ہے)۔ لیکن وقت کے گزرنے سے ان مطالب میں کمی زیادتی ہوتی رہی اور ان الفاظ میں کمی زیادتی ہوتی رہی اور ان تمام الفاظ کو رسول اکرم (صلی اللہ علیہ وآلہ وسلم) کے کلام کا حصہ سمجھا جانے لگا۔ یہ نظریہ اس وقت اور بھی مضبوط ہوتا دکھائی دیتا ہے جب ہم رسول اکرم (صلی اللہ علیہ وآلہ وسلم) کی رحلت کے وقت کے حالات کو ملاحظہ کرتے ہیں اور پتا چلتا ہے اس وقت حدیثوں کو نقل کرنے پر پابندی لگائی گئی اور وہ دور ”منع حدیث“ کے طور پر مشہور ہے اب جب تمام صحابہ اور علماء پر حدیثوں کے بیان کرنے، سننے، پڑھنے، لکھنے پر پابندی ہو اور ان اسباب کے ساتھ خود انسان اپنی طبیعت اور فطرت میں نسیان (فراموشی، بھول چوک) رکھتا ہے، انسان بھول جاتا ہے اور اتنا بڑا زمانہ جو ہمارے اور رسول اکرم کے درمیان فاصلہ بنا ہوا ہے۔ ان سب عوامل کی بنا پر ہم کیسے کہہ سکتے ہیں کہ ہم تک رسول اکرم (صلی اللہ علیہ وآلہ وسلم) کا کلام تمام الفاظ اور ظرافتوں کے ساتھ بغیر کمی اور زیادتی کے نقل کیا گیا ہے؟ جو بات زیادہ سے زیادہ ممکن ہے وہ یہ ہے کہ رسول اکرم (صلی اللہ علیہ وآلہ وسلم) کے مطالب کو انہوں نے اپنے الفاظ میں بیان کیا ہو جیسا کہ اس پر دلیل بھی موجود ہے۔

عبداللہ بن سلیمان بن اکیمہ اللیثی، قال: قلت: یا رسول، اِنِّی اُسمع منک الحدیث لا تستطیع اَنْ اُودیه کما اُسمعه منک، یزید حرفاً او ینقص حرفاً؟ فقال: اذا لم تحلو حراماً و لم تحرموا حلالاً و اصبتم المعنی، فلا بأس» عبداللہ ابن سلیمان ابن اکیمہ لیثی نقل کرتے ہیں: میں نے رسول اکرم (صلی اللہ علیہ وآلہ وسلم) سے سوال کیا: یا رسول اللہ (صلی اللہ علیہ وآلہ وسلم) ہم آپ سے حدیث سنتے ہیں لیکن اپنے ضعیف حافظے کی وجہ سے ہم اس حدیث کو بغیر کمی اور زیادتی کے آگے پہنچا نہیں سکتے۔ اس حدیث کو آگے پہنچانے میں ضرور کسی حرف کی کمی ہوگی اور کسی حرف کی زیادتی ہوگی؟

رسول اکرم (صلی اللہ علیہ وآلہ وسلم) نے ارشاد فرمایا : اگر کسی حرام کو حلال نہیں کرو اور کسی حلال کو حرام نہیں کرو اور اس حدیث کی معنی وہی رہے تو کوئی حرج نہیں۔ (7)

اسی طرح جب واثلہ ابن اسقع سے مکحول اور ابو الازھر نے ایک ایسی حدیث کی درخواست کی جو صحیح ہو ، دقیق ہو اور رسول (صلی اللہ علیہ وآلہ وسلم) سے بغیر کمی اور زیادتی کے نقل ہوئی ہو تو انہوں نے مسکرا کے فرمایا : آپ لوگ جانتے ہیں کہ قرآن ہمارے پاس لکھا ہوا ہے اور ہم بار بار اس کی تلاوت کرتے ہیں لیکن جب ہم قرآن کو حفظ کرنے کی کوشش کرتے ہیں تو بعض اوقات اس کو غلط پڑھتے ہیں، اب آپ لوگ کیسے توقع رکھتے ہیں کہ ایک ایسی حدیث جو ہم نے رسول اکرم (صلی اللہ علیہ وآلہ وسلم) سے صرف ایک بار سنی ہے وہ ہمارے ذہن میں بغیر کمی اور زیادتی کے باقی رہے۔ (8)

رسول اکرم کی حدیثوں میں رسول اکرم (صلی اللہ علیہ وآلہ وسلم) کے مطالب کو اپنے الفاظ میں نقل کرنا اتنا عام تھا کہ حدیثوں کے عالم ابن صلاح اپنی کتاب کے مقدمہ میں اس بات کا اعتراف کرتے ہوئے فرماتے ہیں :
كثيراً ما كانوا ينقلون معنى واحد في أمر واحد بالفاظ مختلفة و ما ذلك إلا لأنَّ معولهم كان على المعنى دون اللفظ.

علماء اپنی حدیثوں میں اکثر اوقات ایک معنی کو مختلف الفاظ میں نقل کرتے ہیں کیونکہ ان کی نظر معنی پہ ہوتی ہے الفاظ پہ نہیں۔ (9)

اس کے باوجود کون ہے جو صحیح بخاری کے پورے متن کو بغیر کمی اور زیادتی کے رسول اکرم (صلی اللہ علیہ وآلہ وسلم) کا کلام کہے اور صحیح بخاری کو قرآن کے برابر قرار دے ؟
 اب اگر کوئی کہے کہ : ان حدیثوں کو درست ماننا ضروری ہے کیونکہ اگر ہمارے پاس صحیح حدیثیں نہ ہوں تو ہمارے لئے درست عمل کرنا مشکل ہو جائے گا۔ اس کی بات درست ہے لیکن ہم جواب میں کہیں گے کہ ہمارے پاس اہلبیت (علیہم السلام) کی حدیثیں موجود ہیں جو ہر موضوع پر فراوان ہیں جن کو ہر دور میں موجود اہلبیت (علیہم السلام) کے شاگردوں نے سنا اور یاد کیا اور سینہ بہ سینہ منتقل کیا ہے اور اس طرح سے کلام کو اسکی ظرافتوں سے نقل کیا کہ ان کے لفظ لفظ سے استدلال کیا جاسکتا ہے۔

۲۔ بخاری اور ابن عقدہ کا اعتراف کہ سننے میں اور لکھنے میں اختلاف ہے

والی بخارا ، امام بخاری سے نقل کرتے ہیں کہ انہوں نے فرمایا : بہت ساری حدیثیں جو میں نے بصرہ میں سنی تھیں ان کو میں نے شام میں لکھا اور رجن حدیثوں کو میں نے شام میں سناتھا ان کو میں نے مصر میں لکھا۔ (10) والی بخارا نے سوال کیا : اس صورت میں کیا آپ اس طرح لکھ پائے جیسے سنا تھا ؟ بخاری نے اس سوال کے جواب میں خاموشی اختیار کی۔ (11) بخاری نے حدیث کی کتاب لکھی لیکن افسوس کہ روایت اور درایت کے اصولوں کا خیال نہیں رکھا اور کسی بھی راوی پر تحقیق کرنا مناسب نہ سمجھا لٹا ایسے راویوں سے روایتیں نقل کیں جو روایت کیلئے مناسب نہ تھے۔

معروف رجالی ابن عقدہ نے بخاری کے اس ضعیف نقطے کی طرف اشارہ کیا ہے : بخاری ایک حدیث کو ایک سند کے ساتھ دو لفظوں سے روایت کرتے ہیں وہ اپنے حافظہ پر اعتماد کرتے ہیں بخارا آنے کے بعد جو حدیثیں ان کو یاد تھیں ان کو لکھتے تھے۔

ابن عقدہ سے پوچھا گیا : بخاری کا حافظہ قوی تھا یا مسلم کا ؟ انہوں نے کہا دونوں عالم ہیں۔ یہ سوال ان سے

متعدد بار پوچھا گیا اور ہر بار انہوں نے یہی جواب دیا۔ آخر میں ابن عقدہ نے اس طرح جواب دیا : محمد بخاری نے اہل شام کے بارے میں بہت غلطیاں کی ہیں کیونکہ انہوں نے اہل شام سے ان کی کتابیں لیں اور ان کو پڑھا اب وہ ایک راوی کی جگہ پر دوسرے راوی کا ذکر کرتے اور سمجھتے کہ انہوں نے درست لکھا ہے۔ (12) لیکن مسلم اس طرح نہایتہے ان کی غلطیاں بخاری سے کم ہیں کیونکہ وہ صحیح سند والی روایات کو لکھتے اور مقطوع ، مرسل اور بغیر سند والی روایات کو چھوڑ دیتے تھے۔ (13)

۳۔ صحیح بخاری میں تحریف

قسطانی اپنی کتاب ارشاد الساری میں لکھتے ہیں کہ : صحیح بخاری کے جتنے بھی نسخے میرے ہاتھ لگے ہیں ان میں اختلاف ہے بعض جگہ عنوان ہیں اور حدیثیں نہیں ہیں اور بعض جگہ حدیثیں ہیں اور عنوان نہیں اس لئے اعتراض کیا جاتا ہے ۔

حافظ ابو ذر ہروی ، ابو الولید سے اس اختلاف کا راز نقل کرتے ہوئے لکھتے ہیں کہ : میں نے امام بخاری کے کتابدار سے صحیح بخاری کا ایک نسخہ لیا میں نے دیکھا کہ وہ نسخہ ناتمام اور پراگندہ تھا، کہیں عنوان تھے حدیثیں نہیں تھیں کہیں حدیثیں بغیر عنوان کے تھیں کہیں حدیث تھی لیکن راوی کی شخصیت کا پتا نہیں تھا میں نے اس نسخے کو دوسرے نسخے سے ملا کر دیکھا تو بہت زیادہ اختلاف تھا۔ (14) اور تیسرا نسخہ ان دونوں سے مختلف تھا یعنی جتنے نسخے تھے سب کے سب جدا جدا اور الگ الگ تھے، کوئی کسی جیسا نہ تھا، کیونکہ ہر کتاب اور جمع کرنے والے نے اپنی مرضی سے کام لیا تھا اب اتنے نسخوں میں سے کسی ایک نسخے پہ ہاتھ رکھ کہ یہ نہیں کہا جاسکتا کہ یہ صحیح بخاری کا صحیح نسخہ ہے اور اس پر اعتماد کیا جائے ۔

علم رجال کی روشنی میں صحیح بخاری پر ایک نظر

۱۔ بخاری کا حنفی مذہب اور فکر کی توہین کرنا

رسول اکرم (صلی اللہ علیہ وآلہ وسلم) کے کلام کو جمع کرنے اور اس پر تحقیق کرنے کیلئے سب سے اہم نکتہ یہ ہے کہ انسان سیاسی اور مذہبی جانبداری سے کام نہ لے اور تعصب کے بغیر رسول اکرم (صلی اللہ علیہ وآلہ وسلم) کے کلام کو بغیر کمی اور زیادتی کے نقل کرے ۔

امام بخاری فکری لحاظ سے مسلک ظاہریہ کا پیروکار تھا اور اکثر نظریات میں امام احمد ابن حنبل سے متفق تھا اور قیاس ، دلائل عقلی اور تحلیل عقلی کا شدت سے مخالف تھا ۔ بخاری ، حنفی فکر کا مخالف تھا ۔

اس بات کی دلیلیں ان کی کتاب میں اکثر جگہ پر پائی جاتی ہیں ۔

امام بخاری نے اپنی کتاب میں امام احمد ابن حنبل ، شافعی اور مالکی تینوں اماموں کا تذکرہ کیا ہے لیکن کہیں ابو حنیفہ کا ذکر نہیں کیا ، اس کا سبب یہ نہیں حنفی فکر اس ماحول میں مشہور نہیں تھی خود سمرقند اور

بخارا کے لوگ حنفی مذہب کے پیروکار تھے اور خود بخاری اپنی زندگی کے آغاز میں اور ان کے والد اور خاندان والے حنفی مذہب کے پیروکار تھے۔

انہوں نے اپنی کتاب میں کئی مقامات پر ابو حنیفہ کیلئے تحقیرانہ انداز استعمال کیا ہے اور پوری کوشش کی ہے کہ کہیں ابو حنیفہ کے نظریے کو بیان نہ کرے اور جہاں ابو حنیفہ کے نظریے کو ذکر کرنے پر مجبور ہوئے ہیں تو بھی ابو حنیفہ کے نام سے نہیں لکھا بلکہ لکھا ہے : «قال بعض الناس» بعض لوگوں کا یہ کہنا ہے۔ آپ لوگ ۲۷ بار اس عبارت کو مشاہدہ کر سکتے ہیں۔ ۱۷ بار کتاب الحیل میں یہ عبارت موجود ہے۔ کیونکہ امام بخاری فکری لحاظ سے مسلک ظاہریہ کا پیروکار تھا اور ابو حنیفہ مسلک عقل کے پیروکار تھے اور ان کے شاگرد بھی اسی مسلک کے پیروکار تھے، جیسا کہ ابو یوسف اور شیبائی کا نام لیا جاتا ہے۔

حنفی مذہب اور فکر کی توہین میں بخاری اس قدر آگے بڑھ گئے کہ انہوں نے اپنے کتاب کے آخر کو ابوحنیفہ کی مخالفت کیلئے مخصوص کیا۔ حنفی مذہب میں اعمال کیلئے نیت لازمی نہیں بخاری نے اس کے مقابل فتویٰ دیا اور اعمال کیلئے نیت کو لازمی قرار دیا۔ بخاری نے اس بات کو ثابت کرنے کیلئے ایک ایسی حدیث کا سہارا لیا جو (بدء الوحی) اس باب سے مناسبت نہیں رکھتی۔ کہا جاتا ہے کہ بخاری نے اس حدیث کو ایک ایسے محدث سے نقل کیا ہے جو ابو حنیفہ کا مخالف تھا۔

ان تمام باتوں سے پتا چلتا ہے کہ بخاری کی کتاب کیلئے صحیح بخاری کا عنوان ٹھیک نہیں لگ رہا کیونکہ انہوں نے صحیح اور سند والیں حدیثوں کو اس لئے بیان نہیں کیا کیونکہ وہ حدیثیں ابو حنیفہ کے مذہب سے سازگار تھیں۔ اس طرح کی فکری اور مذہبی بنیاد کی وجہ سے بخاری پر اعتراض وارد ہوتا ہے یا نہیں؟ اس پر ہم انشاء اللہ آگے بحث کریں گے۔

اس بات میں کوئی شک نہیں کہ ہمیں حق تک پہنچنے کیلئے دونوں مکاتب کی احادیث کو ملاحظہ کرنا چاہیے اور دیکھنا چاہیے کہ کس میں تحریف (حدیث میں تبدیلی کرنا) اور تقطیع (حدیثوں کو ٹکڑے ٹکڑے کرنا) کا احتمال ہے۔

۲۔ صحیح بخاری میں غیر مسند حدیثیں اور رسول اکرم (صلی اللہ علیہ وآلہ وسلم) کے علاوہ کسی اور کا کلام

کچھ سادہ لوح مسلمانوں کا کہنا ہے کہ صحیح بخاری میں موجود رسول اکرم (صلی اللہ علیہ وآلہ وسلم) سے منسوب تمام حدیثیں رسول اکرم (صلی اللہ علیہ وآلہ وسلم) نے ارشاد فرمائی ہیں حالانکہ اکثر حدیثیں ایسی ہیں جو رسول اکرم (صلی اللہ علیہ وآلہ وسلم) کا کلام ہی نہیں اور راوی نے رسول اکرم (صلی اللہ علیہ وآلہ وسلم) سے نقل ہی نہیں کیا تو ان کے صحیح اور ضعیف ہونے کی بحث کیا کریں۔ کیونکہ وہ صحابہ یا تابعین کا کلام ہے اس بنا پر صحیح بخاری کے کچھ حصے کو رسول اکرم (صلی اللہ علیہ وآلہ وسلم) کا نہیں بلکہ صحابہ یا تابعین کا کلام کہنا چاہیے۔

یہاں یہ بات کہنا ضروری ہے جب کچھ لوگ کہتے ہیں کہ صحیح بخاری معتبر کتاب ہے تو ان کی مراد صحیح بخاری کی وہ احادیث ہوتی ہیں جو رسول اکرم (صلی اللہ علیہ وآلہ وسلم) سے منقول ہیں ورنہ رسول اکرم (صلی اللہ علیہ وآلہ وسلم) کی حدیثوں کے علاوہ جو روایتیں ہیں ان پر اہلسنت کے بزرگ علماء نے اعتراض کیا ہے اور ان میں اختلاف پایا جاتا ہے۔

صحیح بخاری پر شرح لکھنے والے عالم ، علامہ عینی نے اپنی کتاب کے مقدمے میں لکھا ہے کہ :
 قد أكثر البخاری من أحادیث و أقوال الصحابة و غیرهم بغیر إسناد، فإن كان لصیغة جزم ك «قال» و «روي» و نحوهما، فهو حکم منه بصحته، و ما كان بصیغة التمریض «روي» و نحوه، فلیس فیہ حکم بصحته، و لكن لیس هو واهياً، إذ لو كان واهياً لما أدخله فی صحیحه.

بخاری نے اپنی کتاب میں حدیثوں کو اور صحابہ کے اقوال کو بغیر سند کے نقل کیا ہے اس کو جاننے کیلئے دو الگ طریقے کار رکھے ہیں جہاں قال کہا ہے وہاں یقینی حکم لگایا ہے اور جہاں روی کہا ہے وہاں یقینی حکم نہیں لگایا ہے لیکن یہ بھی فائدہ سے خالی نہیں کیونکہ اگر فائدہ نہ ہوتا تو اس کو اپنی کتاب میں کیوں ذکر کرتے؟ (15)

صحیح بخاری میں مرفوع اور معلق حدیثوں کی تعداد اتنی زیادہ ہے کہ ابن حجر عسقلانی فرماتے ہیں : صحیح بخاری میں مرفوع اور معلق حدیثوں کی تعداد ۲۷۱۱ ہے صحیح بخاری کی تکراری روایات حذف کرنے کے بعد صحیح بخاری میں رسول اکرم (صلی اللہ علیہ وآلہ وسلم) سے متصل روایتوں کی تعداد صرف ۲۶۰۲ ہے۔ (16)

۳۔ امام بخاری کا علم رجال کو چھوڑ کے ہر ایک سے روایت نقل کرنا

بہت سارے علماء حدیث ، راویوں میں تحقیق کرتے ہیں اور جن پر اعتماد کرتے ہیں ان کو جدا کرتے ہیں ان راویوں سے جو حدیثوں کو جعل کرتے ہیں (جھوٹی روایتیں نقل کرتے ہیں) لیکن علماء رجال ، صحیح بخاری میں موجود راویوں کے بارے میں خاموش رہتے ہیں یعنی ان کی خاموشی سے لگتا ہے کہ وہ بخاری سے متفق ہیں حالانکہ ایسا نہیں بلکہ انہوں نے صحیح بخاری کو اتنا مقدس سمجھا ہے کہ اس پر تحقیق کی جرات نہیں رکھتے ۔ لیکن بعد میں آنے والے محقق علماء نے جرات کی ہے اور صحیح بخاری میں موجود راویوں پر تحقیقی کی ہے اس بارے میں ابوالحسن حنبلی کا کلام نقل کرنے کے قابل ہے ۔ ابوالحسن حنبلی فرماتے ہیں : جو بھی راوی صحیح بخاری میں ذکر ہے وہ پل کی طرح ہے۔ یعنی آگے اس راوی پر اعتماد نہیں کیا جاسکتا۔ (17)
 رفاعی نے صحیح بخاری کا دفاع کیا اور اسے افضل ثابت کیا جب یہ بحث چھڑی کہ صحیح بخاری اور صحیح مسلم میں سے کونسی کتاب افضل ہے ۔ لیکن صحیح بخاری پر وارد اشکالات کو بھی تسلیم کیا انہوں نے صحیح بخاری پر وارد چھ اشکالات کو ذکر کیا : وہ راوی جن سے فقط بخاری نے روایت کی ہے اور مسلم نے ان سے روایت قبول نہیں کی ان کی تعداد ۲۳۰ افراد سے زیادہ ہے اور ان میں سے ۱۶۰ ، افراد کو علماء نے ضعیف قرار دیا ہے ۔ (18)

ہم یہاں مثال کے طور پر نعیم ابن حماد کا ذکر کرتے ہیں جو صحیح بخاری کا راوی ہے اور کچھ افراد نے اس پر اعتماد بھی کیا ہے لیکن اہلسنت کے علماء نے اور رجال کے علماء نے اسے پسند نہیں کیا اور ان سے حدیث لینے سے منع کیا ہے اور اس کی حدیث کو معتبر نہیں سمجھا ۔ اس بارے میں ابن حجر عسقلانی کی کتاب تہذیب التہذیب (19) کی طرف رجوع کیا جا سکتا ہے۔

۴۔ ناصبیوں سے حدیثوں کو نقل کرنا

اہلسنت کے بزرگ علماء ناصبیوں سے حدیثوں کو نقل کرنے سے پرہیز کرتے ہیں۔ امام بخاری نہ صرف ناصبیوں سے حدیثوں کو نقل کرنے سے پرہیز نہیں کرتے بلکہ ناصبیوں سے حدیثوں کو نقل کرنے کی طرف بہت زیادہ مائل ہیں۔ ابن حجر عسقلانی نے صحیح بخاری پر لکھنے والے مقدمے کی ایک فصل کو صحیح بخاری میں موجود راویوں کی رجالی لحاظ سے تحقیق کے ساتھ مخصوص کیا ہے، اس میں انہوں نے ناصبی راویوں پہ نشان لگایا ہے۔ ابن حجر عسقلانی فرماتے ہیں: اسحاق بن سوید العدوی، جریر بن عثمان حمصی، حصین بن نمیر واسطی، عبداللہ بن سالم اشعری، عکرمہ مولیٰ ابن عباس (خوارج میں سے)، عمران بن حطان (خوارج میں سے)، قیس بن ابی حازم، ولید بن کثیر بن یحییٰ مدنی (خوارج میں سے ہیں)۔ (20)

۵۔ امام بخاری کا اہلبیت (علیہم السلام) سے نقل حدیث کرنے سے پرہیز کرنا

امام بخاری نے پوری زندگی روایتوں کو جمع کیا کبھی مکہ، کبھی مدینہ، کبھی بغداد، کبھی سامرا، کبھی کاظمین سے حدیثیں کو جمع کیا۔ اس وقت ان شہروں میں امام محمد تقی (علیہ السلام)، امام علی نقی (علیہ السلام) اور امام حسن عسکری (علیہ السلام) سے منقول حدیثیں موجود تھیں لیکن بخاری نے ایک بھی حدیث ان حضرات سے نقل نہیں کی۔ امام جعفر صادق (علیہ السلام) کے بے شمار شاگردوں کے ہوتے ہوئے جو دین اور حدیثوں کا علم رکھتے تھے نہ صرف یہ ان سے کوئی حدیث نقل نہیں کی بلکہ ائمہ معصومین میں سے بھی کسی سے حدیث کو نقل نہیں کیا۔ بخاری نے شیعہ حدیثوں کو نہ صرف شیعہ راویوں سے نقل نہیں کیا بلکہ جہاں کسی سنی عالم نے شیعہ حدیث کو نقل کیا ہے اس حدیث کو بھی بخاری نے نقل نہیں کیا۔ حالانکہ اہلسنت کے بزرگ علماء نے شیعہ فکر، شیعہ فرہنگ و ثقافت، شیعہ راویوں اور شیعہ حدیثوں کی طرف اشارہ کیا ہے۔ ابن عقدہ جو کہ اہلسنت کے بزرگ رجالی عالم اور بخاری کے ہم عصر ہیں، اپنی کتاب میں امام جعفر صادق (علیہ السلام) کے ۴۰۰۰ شاگردوں کے نام لکھتے ہیں جنہوں نے حدیثوں کو نقل کیا ہے (21) جن میں سے سفیان ثوری، ابن عیینہ، شعبہ، عبدالملک بن جرع، فضیل بن عیاض، محمد بن اسحاق، امام مالک بن انس اور دوسرے شاگرد ہیں۔ اہلسنت کے تمام علماء نے امام جعفر صادق (علیہ السلام) سے حدیثیں نقل کی ہیں لیکن بخاری نے امام جعفر صادق (علیہ السلام) سے بھی روایت نقل کرنے کو گوارا نہیں کیا۔

صحیح بخاری کے مطالب کی تحقیق

۱۔ صحیح بخاری میں تحریف اور تقطیع (حدیثوں میں تبدیلی اور حدیثوں کو ٹکڑے ٹکڑے کرنا)

صحیح بخاری میں موجود حدیثوں کو اہلسنت کے دوسرے علماء نے اپنے کتابوں میں بغیر کمی اور زیادتی کے نقل کیا ہے لیکن بخاری نے حدیثوں کے ان ٹکڑوں کو جن میں خلفاء کی مذمت آئی ہے، کاٹ دیا ہے۔ اس میں کوئی شک نہیں کہ یہ طریقہ درست نہیں اور اس کے ساتھ پورے صحیح بخاری کی صحت پر سوال اٹھے گا۔ (22)

۲۔ غیر مناسب حدیثیں

کبھی حدیثوں کے متن میں وہ بلند مطالب ہوتے ہیں کہ ایک حدیث کا عالم سند کو دیکھے بغیر بتا سکا ہے کہ یہ حدیث درست ہے لیکن کبھی حدیثوں میں ایسے ضعیف مطالب ہوتے ہیں جو اس حدیث کے جعلی ہونے کا پتا دیتے ہیں۔

صحیح بخاری میں بہت زیادہ مقامات پر پتا چلتا ہے کہ حدیث میں موجود کلام کے درمیان کوئی کوئی نظم اور ضبط نہیں جیسے ایک حدیث جس میں آیا ہے کہ حضرت علی (علیہ السلام) نے ابو جہل (23) سے اس کی بیٹی کا ہاتھ مانگا اس حدیث کی ابتدا اور انتہا میں کوئی ربط نظر نہیں آتا۔ کیا کوئی درست دیکھنے والا اس حدیث کی صحت کی گواہی دے سکتا ہے؟

۳۔ معاویہ کی تعریف میں حد سے بڑھنا

بخاری نے صحیح بخاری کے کتاب الفضائل کے ۶۰ ساڑھویں باب کو معاویہ کی شان کیلئے مخصوص کیا ہے۔ اس باب میں کوئی رسول اکرم (صلی اللہ علیہ وآلہ وسلم) کی حدیث تو نہ ملی اس نے لاچار تین روایتیں نقل کی ہیں :

ابن عباس : معاویہ رسول اکرم کے صحابی تھے۔

ابن عباس : معاویہ ، فقیہ تھے۔

معاویہ : ہم رسول اکرم (صلی اللہ علیہ وآلہ وسلم) کے ساتھ تھے اور دیکھا کہ نماز کس طرح پڑھتے ہیں۔ (24) اور اس طرح کی بہت ساری روایتیں جن کی تفصیل انسان کو حیرانی میں ڈال دیتی ہے۔

۴۔ حضرت علی (علیہ السلام) اور فاطمہ زہرا (علیہا السلام) کے فضائل کو نقل کرنے میں کوتاہی کرنا

بخاری جب تذکرہ اہلبیت (علیہم السلام) تک پہنچتے ہیں تو صحیح بخاری کے کتاب الفضائل کے ۶۱ ، اکسٹھویں باب میں آدھی سطر کی حدیث نقل کرتے ہیں حالانکہ دوسرے ابواب میں اہلبیت (علیہم السلام) کے فضائل میں بہت بڑی حدیثیں ہیں۔ حضرت فاطمہ زہرا (علیہا السلام) کیلئے ایک حدیث نقل کرتے ہیں حالانکہ خلیفہ اول کیلئے ۲۴ حدیثیں نقل کیں ہیں۔ اور خلیفہ دوم کیلئے ۱۵ حدیثیں نقل کیں ہیں۔ جب بات امیرالمومنین (علیہ السلام) تک پہنچتی ہے صرف سات حدیثیں نقل کرتے ہیں جن میں نہ حدیث غدیر ہے ، نہ حدیث انا مدینہ العلم ہے ، نہ حدیث علی مع الحق ہے ، نہ ہی حدیث ثقلین ہے۔ امیرالمومنین کی شان میں ہزاروں حدیثیں ہیں لیکن افسوس یہ ہے کہ بخاری نے صرف سات حدیثیں نقل کی ہیں ان میں سے بھی دو حدیثیں تکراری ہیں اور تیسری حدیث : جس میں حضرت علی (علیہ السلام) کے ابو تراب ہونے کو بیان کیا گیا ہے اس کو تبدیل کردیا ہے جو صحیح مسلم سے سمجھ میں آتی ہے۔ چوتھی روایت میں تسبیح زہرا (علیہا السلام) کا ذکر ہے۔ (25) پانچویں روایت ، حدیث منزلت ہے۔ چھٹی روایت کا مفہوم واضح نہیں۔

معارف اسلامی میں تحریف اور جعلی حدیثیں

۱۔ اللہ تعالیٰ کی جسمانییت

تمام آسمانی ادیان کی خصوصیت یہ ہے کہ انہوں نے انسانوں کے سامنے اللہ تعالیٰ کی معقول صورت پیش کی ہے۔ خالق، مجرد ہے مادہ سے پاک ہے۔ اسلامی تعلیمات کے مطابق اللہ تعالیٰ جسم نہیں رکھتا، کسی خاص مکان میں نہیں رہتا، آنکھوں سے نظر نہیں آتا جیسا کہ قرآن کریم میں صراحت سے آیا ہے کہ:

لا تدركه الأبصار و هو يدرك الأبصار و هو اللطيف الخبير. (26)

نگاہیں اسے پا نہیں سکتیں اور وہ نگاہوں کا برابر ادراک رکھتا ہے کہ وہ لطیف بھی ہے اور خبیر بھی ہے۔

ایک اور جگہ پر قرآن ارشاد فرماتا ہے :

ليس كمثله شيء (27).

اس کا جیسا کوئی نہیں ہے۔

لیکن بخاری، رسول اکرم (صلی اللہ علیہ وآلہ وسلم) کی ایسی حدیثیں لاتے ہیں جو بتاتی ہیں کہ اللہ تعالیٰ انسان کی طرح جسم اور اعضاء رکھتا ہے۔ (28) اللہ تعالیٰ نظر آتا ہے۔ (29) ہر رات اللہ تعالیٰ عرش سے زمین پر آتا ہے (30) اور اللہ تعالیٰ کو ان آنکھوں سے دیکھا جا سکتا ہے۔ (31)

۲۔ رسول اکرم (صلی اللہ علیہ وآلہ وسلم) کی شخصیت کو مجروح کرنا

رسول اکرم (صلی اللہ علیہ وآلہ وسلم) اسلام کی آئیڈیل شخصیت ہیں جو تمام نبیوں (علیہم السلام) سے افضل اور کامل ہیں تمام مسلمانوں کیلئے رسول اکرم (صلی اللہ علیہ وآلہ وسلم) کی زندگی میں اسوہ حسنہ ہے لیکن صحیح بخاری نے جس طرح رسول اکرم (صلی اللہ علیہ وآلہ وسلم) کی تصویر کشی کی ہے وہ ایک کمزور شخصیت کی عکاس لگتی ہے۔ جس کو نبوت میں شک ہے اور ان کو نبوت کا اطمینان دلانے والا ایک نصرانی عالم ہے۔ (32) جس پر ساحروں کا جادو اثر کرتا ہے۔ (33) جو عشاء کی نماز میں دو رکعات پڑھتا ہے۔ (34) جو سورج کے غروب کے بعد عصر کی نماز پڑھتا ہے۔ (35) جو عمامے اور جوتوں پر مسح کرتا ہے۔ (36) جو قرآن کو بھول جاتا ہے۔ (37) اس کے علاوہ ایسے موارد جن کو لکھنے کی قلم اجازت نہیں دیتا۔ حالانکہ قرآن نے رسول اکرم (صلی اللہ علیہ وآلہ وسلم) کی اس طرح سے مدح سرائی کی ہے کہ :

لقد كان لكم في رسول الله أسوة حسنة (38)

یقیناً تمہارے لئے رسول اللہ میں عمدہ نمونہ (موجود) ہے،

۳۔ رسول اکرم (صلی اللہ علیہ وآلہ وسلم) کے علاوہ دوسرے نبیوں (علیہم السلام) کی شخصیت

کو مجروح کرنا

بخاری نے رسول اکرم (صلی اللہ علیہ وآلہ وسلم) کے علاوہ دوسرے نبیوں (علیہم السلام) کے بارے میں ایسی

حدیثیں ذکر کیں ہیں جو ان کے بلند مقام سے مطابقت نہیں رکھتیں۔ بخاری لکھتے ہیں : حضرت ابراہیم خلیل اللہ نے تین جھوٹ بولے اس لئے مقام شفاعت سے محروم ہو گئے۔ (39) ایک بنی کو جیسے ہی ایک چیونٹی نے کاٹا اس نے پورے چھتے کو آگ لگا دی (40) حضرت موسیٰ نے عزرائیل کو منہ پر تھپڑ مار کر اسے اندھا بنا دیا (41)

1. ہدی الساری، مقدمہ فتح الباری، ابن حجر عسقلانی، دارالمعرفة، ص 478 و 494.
2. اوپر والی کتاب، ص 465.
- 3- صحیح البخاری، ریاض: ناشر بیت الأفكار الدولیہ للطبع و النشر.
4. فہارس البخاری، ناشر مصر، ص 2.
5. ہدی الساری، لبنان: ناشر دارالفکر، ص 663.
6. مقدمہ صحیح البخاری، مکہ مکرمہ، 1376 ق، صحیح البخاری، ص 40.
7. معجم الكبير، طبرانی، نے نقل کیا أضواء على السنة المحمدية، ص 78.
8. بیہقی، نے نقل کیا أضواء على السنة المحمدية، ص 81.
9. اوپر والی کتاب، ص 77.
10. ہدی الساری، دارالمعرفة، ص 488.
11. اوپر والا حوالہ.
12. پڑوہشی تطبیقی در احادیث بخاری و کلینی، ہاشم معروف الحسنی، ص 131.
- 13 اوپر والا حوالا
14. ارشاد الساری، ج 1، ص 23.
15. عمدة الغاری، ج 1، ص 10.
16. ہدی الساری، دارالفکر، ص 663.
17. اوپر والا حوالہ، ص 38.
18. مقدمہ صحیح البخاری، بیروت: دارالعلم، ج 1، ص 16.
19. تہذیب التہذیب، ج 10، ص 461.
20. اوپر والا حوالہ.
21. الامام الصادق (ع) و المذاهب الاربعہ، ج 1، ص 398.
22. زیادہ معلومات کیلئے مطالعہ کریں : صحیح البخاری، ص 54.
23. صحیح البخاری، ج 4، ص 101.
24. اوپر والا حوالہ، ج 5، ص 96.
25. صحیح البخاری، ج 1، ص 80؛ صحیح مسلم، ج 1، کتاب الایمان.
26. سورہ انعام، آیہ 103.
27. سورہ شوری، آیہ 11.
28. صحیح البخاری، ج 6.
29. اوپر والا حوالہ، ج 1، کتاب الصلوۃ.

- 30 . اوپر والا حوالہ ، ج 2، کتاب التہجد.
- 31 اوپر والا حوالہ ، ج 1، باب فضل السجود.
- 32 . صحیح البخاری، ج 1، باب بدء الوحی.
- 33 . اوپر والا حوالہ ، ج 7، ص 257.
- 34 . اوپر والا حوالہ ، ج 2، باب 329، حدیث 458.
- 35 . اوپر والا حوالہ ، ج، ص 154 و 165 و 201.
- 36 . اوپر والا حوالہ ، ص 108 و ج 1، ص 62.
- 37 . اوپر والا حوالہ ، ج 3، کتاب الشهادات، باب شهادة الأعمی و نکاحہ.
- 38 . سورہ احزاب، آیہ 21.
- 39 . صحیح البخاری، ج 6، تفسیر سورہ بنی اسرائیل، ذیل آیہ «ذریۃ من حملنا مع نوح».
- 40 . اوپر والا حوالہ ، ج 4، کتاب الجہاد و السیر.
- 41 . اوپر والا حوالہ ، ج 2، باب 853، حدیث 1249.